

شذرات

جاوید احمد غامدی

علم و استدلال

انسان کے لیے اُس کے علم کا موضوع دو ہی چیزیں ہو سکتی ہیں: ایک، نفس اور دوسرے، مادہ۔ پھر ان کے مظاہر پر غور کیجیے تو وہ بھی دو ہی صورتوں میں نمایاں ہوتے ہیں: ایک، شے اور دوسرے، اُس میں قوت کا ظہور۔ اسم اور فعل کے الفاظ دنیا کی تمام زبانوں میں اسی حقیقت کو بیان کرتے، اور اسی بنا پر اُن کے قواعد کی بنیاد قرار پاتے ہیں۔ ان کو سمجھنے کے لیے جو ملکہ انسان کو عطا ہوا ہے، اُسے ہم عقل سے تعبیر کرتے ہیں۔ یہی انسان کا اصلی شرف ہے۔ اس کو جو ذرائع نفس اور مادہ، دونوں تک پہنچنے کے لیے میسر ہیں، انھیں حواس کہا جاتا ہے۔ عقل کے لیے ان کی حیثیت گویا باب العلم کی ہے۔ یہ حواس جس طرح ظاہری ہیں، اُسی طرح باطنی بھی ہیں۔ ظاہری حواس انسان کی عقل کو مادے سے متعلق کرتے اور باطنی نفس کے ساتھ اُس کے ربط و تعلق کا ذریعہ بنتے ہیں۔ اس سے جو حقائق انسان کے علم میں آتے ہیں، اُن کے لیے کسی استدلال کی ضرورت نہیں ہوتی، گویا آفتاب آمد دلیل آفتاب۔ اسی بنا پر انھیں وجودی حقائق سے تعبیر کیا جاتا ہے۔ انسان کے علم کی ابتدا انھی حقائق کے ادراک سے ہوتی ہے۔

یہ ادراک علم کس طرح بنتا ہے، اس کی وضاحت ہم اسی کتاب * میں پیچھے ”علم کی بنیاد“ کے زیر عنوان کر آئے ہیں۔ انسان کی عقل جب اس علم سے بہرہ یاب ہوتی، اور ان وجودی حقائق کا ادراک کر لیتی ہے تو اس سے آگے معلوم سے نامعلوم تک پہنچنے کا سفر شروع کر دیتی ہے۔ اسی کو استدلال کہا جاتا ہے۔ ادراک کے بعد یہ علم کا

* مقامات۔

دوسرا ذریعہ ہے۔ یہ استدلال جب انسان کی شعوری ساخت میں موجود اضطرابی علم کے حقائق کو بنائے استدلال بنا کر کیا جاتا ہے تو اس کا نتیجہ بعض دوسرے حقائق کا وجوب ہے، جیسے اثر ہے تو موثر بھی ہے اور فعل ہے تو فاعل بھی ہے، یا فعل میں جن صفات کا ظہور ہوا ہے، وہ فاعل میں بھی لازماً ہونی چاہئیں۔ اور جب متخیلہ کی بنا پر کیا جاتا ہے تو علم کی نئی دنیاؤں کے امکانات کا دفتر کھول دیتا ہے۔ علم کے تمام مفروضات، خواہ وہ نفسی علوم ہوں، یا سائنس اور عمرانیات، سب اسی سے پیدا ہوتے اور رد و قبول کے مراحل سے گزرتے ہیں۔

پھر یہی نہیں، اس کا حاصل بھی بہت غیر معمولی ہے۔ چنانچہ ہم دیکھ سکتے ہیں کہ انسان کی عقل جب نفس کے اعماق میں اتری تو ملکہ بلقیس کا تخت چشم زدن میں یمن سے اٹھا کر یروشلم پہنچا دیا گیا اور مادے کے اعماق میں اتر کر ذروں کا دل چیر لینے میں کامیاب ہوئی تو ہمارے وجود کی شبیہ ایک زندہ وجود کی طرح ہر گھر اور ہر مجلس میں پہنچا دی گئی، یہاں تک کہ ہمارے ہی بنائے ہوئے آلات ہمارے لیے معلم بن کر کھڑے ہو گئے۔

یہ سب ہم نے اپنی آنکھوں سے دیکھ لیا، مگر نہیں کہا جاسکتا کہ اس عروس ہزار شیوہ کو ابھی اور کیا کرشنے دکھانے ہیں، جو جلد یابدر اسی طرح منصفہ عالم پر نمودار ہو جائیں گے۔

تاہم اس کے یہ معنی نہیں ہیں کہ نفس اور مادے کی اس دنیا سے آگے بھی اس کے لیے رسائی کا کوئی امکان ہے۔ ہرگز نہیں، اس کی جولان گاہ یہی دنیا ہے، جس کے حدود قرآن نے 'أَقْطَارُ السَّمَوَاتِ وَالْأَرْضِ' کے الفاظ سے متعین کر دیے ہیں۔ اس لیے اس سے آگے نہ اور اک کے لیے کوئی جگہ ہے، نہ استدلال کے لیے۔ نفس اور مادے کی دنیا سے ماوراء پر واز کی خواہش ہو تو اس کے لیے 'سلطان' (پروانہ) چاہیے اور وہ صرف خداوند عالم کی بارگاہ ہی سے میسر ہو سکتا ہے:

”اے گروہ جن و انس، زمین اور آسمانوں کی سرحدوں سے نکل کر بھاگ سکتے ہو تو بھاگ دیکھو۔
نہیں بھاگ سکتے، اس کے لیے پروانہ چاہیے۔ پھر
تم اپنے رب کی کن کن شانوں کو جھٹلاؤ گے!“

يَمْعَسِرَ الْجِنَّ وَالْإِنْسَ إِنِ اسْتَطَعْتُمْ
أَنْ تَنْفُذُوا مِنْ أَقْطَارِ السَّمَوَاتِ وَالْأَرْضِ
فَأَنْفُذُوا، لَا تَنْفُذُونَ إِلَّا بِسُلْطَنِ، فَبَآئِ
الْآءِ رَبِّكُمْ تَكْذِبُونَ.

(الرحمن: ۵۵-۳۳-۳۴)

